



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និង ហិរញ្ញវត្ថុ**

លេខ...០០៤...សហវ...៤

**គណៈកម្មការអន្តរក្រសួង**

**សេចក្តីណែនាំ**

**ស្តីពី**

**ការប្រព្រឹត្តិទៅ និងការកិច្ចរបស់គណៈកម្មការបណ្តឹងតវ៉ា**

**ក្រោមគំរោងអភិវឌ្ឍន៍នានា**

កន្លងមក គណៈកម្មការអន្តរក្រសួងទទួលបានបន្ទុកដោះស្រាយផលប៉ះពាល់បានសង្កេតឃើញថា ការអនុវត្តន៍ការងារបណ្តឹងតវ៉ារបស់គណៈកម្មការបណ្តឹងតវ៉ាក្រោមគំរោងអភិវឌ្ឍន៍នីមួយៗ មានលក្ខណៈខុសគ្នា ដោយគំរោងខ្លះមានពាក្យបណ្តឹងច្រើន គំរោងខ្លះមិនសូវមានពាក្យបណ្តឹង និងគំរោងខ្លះទៀតមានពាក្យបណ្តឹងក្រោយថ្ងៃឱ្យសន្យាដែលបានកំណត់នៅក្នុងសៀវភៅផែនការ សកម្មភាពសំរាប់ការតាំងទីលំនៅឡើងវិញ ។ ទាំងនេះបញ្ជាក់ថា ការអនុវត្តន៍ការងារបណ្តឹងតវ៉ាក្រោមគំរោងមួយចំនួន ពុំសូវមានភាពល្អឆ្លើយតបទៅនឹងតម្រូវការរបស់ស្ថាប័នផ្តល់ជំនួយដែលជាឱ្យយៗបានស្នើអោយគណៈកម្មការអន្តរក្រសួងធ្វើការកំណត់អំពីការប្រព្រឹត្តិទៅ និងការកិច្ចរបស់គណៈកម្មការបណ្តឹងតវ៉ានេះ ។ ដូច្នេះ ដើម្បីឆ្លើយតបជាវិជ្ជមានទៅនឹងសំណូមពររបស់ភ្នាក់ងារផ្តល់ជំនួយ និងក្នុងគោលបំណងជំរុញអោយការអនុវត្តន៍ការងារបណ្តឹងតវ៉ាប្រព្រឹត្តិទៅបានដោយល្អនោះ គណៈកម្មការអន្តរក្រសួង សូមធ្វើការណែនាំដូចខាងក្រោម៖

**១- សមាសភាព និងការកិច្ចរបស់គណៈកម្មការបណ្តឹងតវ៉ា**

តាមការអនុវត្តន៍ជាក់ស្តែងនៃគំរោងអភិវឌ្ឍន៍ទាំងឡាយ មានប្រជាពលរដ្ឋមួយភាគធំពេញចិត្តនឹងគោលការណ៍ផ្តល់ប្រាក់សំណងដែលបានកំណត់ដោយទីប្រឹក្សាអន្តរជាតិខាងការងារដោះស្រាយផលប៉ះពាល់ និងការតាំងទីលំនៅឡើងវិញ តែក៏នៅមានប្រជាពលរដ្ឋមួយចំនួនតូចនៅតែចង់អោយមានគោលការណ៍ផ្តល់ប្រាក់សំណងខ្ពស់ជាង ។ ដូច្នេះ គណៈកម្មការបណ្តឹងតវ៉ា ត្រូវបានបង្កើតឡើងដើម្បីទទួលពាក្យបណ្តឹងពីប្រជាពលរដ្ឋ ដែលមិនយល់ព្រមនឹងគោលការណ៍ផ្តល់ប្រាក់សំណង និងសិទ្ធិទទួលប្រាក់សំណងដែលកំណត់ដោយលទ្ធផលនៃការវាស់វែងរបស់ក្រុមការងារគណៈកម្មការអន្តរក្រសួង ។ គណៈកម្មការបណ្តឹងតវ៉ានេះ ត្រូវបានបង្កើតឡើងដោយសមាសភាពដូចខាងក្រោម៖

- ក- អភិបាលខេត្ត ជាប្រធាន
- ខ- អភិបាលរងទី ១ ខេត្ត ជាអនុប្រធាន
- គ- ប្រធាន ឬអនុប្រធានមន្ទីរនៃក្រសួងពាក់ព័ន្ធ ជាអនុប្រធាន
- ឃ- ប្រធាន ឬអនុប្រធានការិយាល័យទ្រព្យសម្បត្តិរដ្ឋ នៃក្រសួងសេដ្ឋកិច្ច និងហិរញ្ញវត្ថុ ជាសមាជិក
- ង- ប្រធាន ឬអនុប្រធានការិយាល័យព្រហ្មទណ្ឌកិច្ចស្រាវជ្រាវនៃស្នងការខេត្តដែលពាក់ព័ន្ធ ជាសមាជិក

- ច- ប្រធាន ឬអនុប្រធានសេនាធិការកងរាជអាវុធបត្តិខេត្តដែលពាក់ព័ន្ធ ជាសមាជិក
- ឆ- អភិបាលស្រុកដែលពាក់ព័ន្ធ ជាសមាជិក
- ជ- មេភូមិ មេឃុំ នៃភូមិ ឃុំដែលពាក់ព័ន្ធ ជាសមាជិក
- ឈ- តំណាងអង្គការក្រៅរដ្ឋាភិបាល ជាសមាជិក

គណៈកម្មការនេះ មានភារកិច្ច និងការទទួលខុសត្រូវដូចខាងក្រោម៖

- ណែនាំ និងពន្យល់ប្រជាពលរដ្ឋដែលរងនូវផលប៉ះពាល់ អោយយល់ពីដំណើរការនៃការរៀបចំសៀវភៅ ផែនការ សកម្មភាពសំរាប់ការតាំងទីលំនៅឡើងវិញរបស់ប្រជាពលរដ្ឋដែលរងនូវផលប៉ះពាល់ និងជ្រាបពី ពេលវេលាសំរាប់អនុវត្តផែនការ សកម្មភាពសំរាប់ការតាំងទីលំនៅឡើងវិញរបស់ពួកគាត់ ។
- ណែនាំ និងពន្យល់ប្រជាពលរដ្ឋដែលរងនូវផលប៉ះពាល់ អោយយល់ពីគោលនយោបាយសំរាប់កំណត់សិទ្ធិ ទទួលប្រាក់សំណង ។
- ណែនាំ និងពន្យល់ប្រជាពលរដ្ឋដែលរងនូវផលប៉ះពាល់ អោយយល់ពីខ្លឹមសារនៃការប្តឹងតវ៉ាស្របតាមសៀវភៅ ផែនការ សកម្មភាពសំរាប់ការតាំងទីលំនៅឡើងវិញ ដែលបានរៀបចំឡើងដោយទីប្រឹក្សាជំនាញខាង ការងារដោះស្រាយផលប៉ះពាល់ និងការតាំងទីលំនៅឡើងវិញ ។
- ទទួលពាក្យបណ្តឹងពីប្រជាពលរដ្ឋ និងធ្វើការដោះស្រាយបញ្ហាក្នុងរយៈពេលដូចមានកំណត់ក្នុងចំនុច ២ និង ចំនុច ៣ នៃសេចក្តីណែនាំនេះ ។
- ធ្វើការកត់ត្រាបណ្តឹងតវ៉ារបស់ប្រជាពលរដ្ឋរងនូវផលប៉ះពាល់ និងបែងចែកតាមប្រភេទអាទិភាពសំរាប់ ដោះស្រាយ ។
- ធ្វើរបាយការណ៍ជារៀងរាល់ពីរ (២) សប្តាហ៍ម្តង ស្តីពីការវិវត្តន៍របស់គណៈកម្មការបណ្តឹងតវ៉ាទាក់ទង នឹងស្ថានភាពជាក់ស្តែងរបស់ប្រជាពលរដ្ឋដែលរងនូវផលប៉ះពាល់ ទោះជាប្រជាពលរដ្ឋរងនូវផលប៉ះពាល់ ដោយសារគំរោងមិនមានប្តឹងតវ៉ាក៏ដោយ ។
- ចាប់ទទួលពាក្យបណ្តឹងនៅក្នុងសប្តាហ៍ទីមួយរហូតដល់សប្តាហ៍ទីបួន បន្ទាប់ពីការបញ្ចប់ទូទាត់ប្រាក់សំណង


**២- ដំណើរការនៃការអនុវត្តន៍ការងាររបស់គណៈកម្មការបណ្តឹងតវ៉ា**

ក្នុងករណីប្រជាពលរដ្ឋដាក់ពាក្យបណ្តឹងតាមរយៈអង្គការត្រួតពិនិត្យឯករាជ្យ ដោយហេតុផលថា ពួកគាត់មិន អាចទាក់ទងសមាជិកនៃគណៈកម្មការបណ្តឹងតវ៉ាបាន គណៈកម្មការបណ្តឹងតវ៉ាត្រូវរៀបចំទទួលពាក្យបណ្តឹងនេះ និងធ្វើ ការដោះស្រាយ ដោយផ្អែកតាមខ្លឹមសារដូចបានចែងក្នុងសៀវភៅផែនការ សកម្មភាពសំរាប់ការតាំងទីលំនៅឡើងវិញ ។ ជារួម ដំណើរការនៃការអនុវត្តន៍ការងាររបស់គណៈកម្មការបណ្តឹងតវ៉ា មានដូចខាងក្រោម៖

- ជាដំបូង ប្រជាពលរដ្ឋ ធ្វើការប្តឹងតវ៉ាទៅក្រុមការងាររបស់គណៈកម្មការអន្តរក្រសួង និងអនុគណៈកម្មការ ខេត្ត មេភូមិ មេឃុំ ឬ តំណាងអង្គការក្រៅរដ្ឋាភិបាល ។ ក្នុងរយៈពេល ១៥ ថ្ងៃ បញ្ហាមិនអាចដោះស្រាយ បាន ពាក្យបណ្តឹងត្រូវបានបញ្ជូនទៅការិយាល័យស្រុក/ខ័ណ្ឌ ដើម្បីពិនិត្យ និងដោះស្រាយ ។
- ក្នុងរយៈពេល ១៥ ថ្ងៃ ប្រសិនបើបញ្ហាមិនអាចដោះស្រាយបាន ការិយាល័យស្រុក/ខ័ណ្ឌ ត្រូវបញ្ជូនពាក្យ បណ្តឹងទៅគណៈកម្មការបណ្តឹងតវ៉ាថ្នាក់ខេត្ត ដើម្បីពិនិត្យ និងដោះស្រាយ ។

- ក្នុងរយៈពេល ៣០ ថ្ងៃ បើបញ្ហាមិនអាចដោះស្រាយបាន គណៈកម្មការបណ្តឹងតវ៉ាថ្នាក់ខេត្ត នឹងបញ្ជូនសំណុំរឿងតវ៉ាទៅតុលាការខេត្ត-ក្រុង ដែលគំរោងអភិវឌ្ឍន៍ស្ថិតនៅ ដើម្បីធ្វើសេចក្តីសំរេចចុងក្រោយ ។


៣- រចនាសម្ព័ន្ធនៃការបណ្តឹងតវ៉ា



**៤- ថវិកាសំរាប់ដំណើរការនៃគណៈកម្មការបណ្តឹងតវ៉ា**

ថវិកាសំរាប់ប្រើប្រាស់ក្នុងដំណើរការបណ្តឹងតវ៉ា ត្រូវបានផ្តល់នៅពេលដែលមានពាក្យបណ្តឹងពីប្រជាពលរដ្ឋ តែបើ គ្មានបណ្តឹងកើតឡើង គ្រប់សមាជិកនៃគណៈកម្មការបណ្តឹងតវ៉ា ក៏ត្រូវបានផ្តល់ប្រាក់ឧបត្ថម្ភប្រចាំថ្ងៃតាមគោលនយោបាយ ដែលបានកំណត់ផងដែរ ។ រាល់ការចំណាយត្រូវរៀបជាសំណើ ដោយភ្ជាប់មកជាមួយនូវវិក័យប័ត្រចំណាយ ។ សំណើ សុំថវិកានេះ ត្រូវចុះហត្ថលេខាដោយប្រធានគណៈកម្មការបណ្តឹងតវ៉ា ។

បន្ទាប់ពីបានទទួលនូវសេចក្តីណែនាំនេះ គណៈកម្មការបណ្តឹងតវ៉ាក្រោមគំរោងអភិវឌ្ឍន៍នីមួយៗ ត្រូវអនុវត្តអោយបាន ត្រឹមត្រូវ ប្រកបដោយប្រសិទ្ធិភាព និងដោយស្មារតីទទួលខុសត្រូវខ្ពស់ ។

ធ្វើនៅរាជធានីភ្នំពេញ ថ្ងៃទី ២៤ ខែ មិថុនា ឆ្នាំ ២០០៦  
ប្រធានគណៈកម្មការអន្តរក្រសួង  
ក្រសួងសេដ្ឋកិច្ច និងហិរញ្ញវត្ថុ  
  
ហ៊ុន សែន

- ចំណងជូន
- គ្រប់ក្រសួងពាក់ព័ន្ធ
  - គ្រប់អង្គការ Resettlement
  - សមាជិកគណៈកម្មការបណ្តឹងសារទុក្ខ
  - ឯកសារ